

## अनुवाद के अनुभव

अपने प्रारंभिक अनुवाद मैंने राज्य संदर्भ केंद्र (प्रौढ़ शिक्षा) जयपुर, के लिए किए थे। केंद्र से छपने वाली पत्रिका, अनौपचारिका के लिए। इसके पहले कुछ अनुवादों से मेरा परिचय एक पाठक के रूप में ही हुआ था। याद आता है कि पहला अनुवाद जो मैंने बचपन में पढ़ा वह फ्रांसीसी लेखक जूल्स वर्न की एक किताब का था। मूल शीर्षक क्या रहा होगा पता नहीं पर उसके गुजराती में पढ़े अनुवाद का शीर्षक था 'साहसिको नी सृष्टि'। वयस्क होने पर तमिल, मलयाली, मराठी, बांग्ला के कुछ लेखकों की रचनाओं के अनुवाद हिन्दी और अंग्रेजी दोनों ही भाषाओं में पढ़े। और इस निष्कर्ष पर पहुँची के भारतीय लेखकों की रचनायें अनुदित रूप में पढ़ने की मजबूरी हो, और अगर वे हिन्दी में उपलब्ध हों, तो उसीमें पढ़ना अधिक सुख देता है।

बचपन में कोलकाता के घर में माँ-पापा और उनके मित्रों से हिन्दी, बांग्ला, अंग्रेजी और गुजराती सुनी और कुछ-कुछ सीखी होगी। यह भी याद है कि पापा से संस्कृत के श्लोक और गीता का सस्वर पाठ सुना था। बाल शिक्षा मंदिर, मेरा पहला स्कूल, वह मॉन्तेसरी बाल शाला थी जिसे माँ-पापा ने शायद 1951 में स्थापित किया था। उसमें गायी जाने वाली प्रार्थनाओं में एक सिंधी प्रार्थना 'जित कित वसे भी तू, तेरा मकान आला' की धुन और कुछ पंक्तियाँ आज तक मन में गूँजती हैं। मेरे इस पहले स्कूल की एकाध सहपाठी सखियाँ तमिल और तेलगु भाषी थीं। उनसे कुछ शब्द और दस तक की गिनती सीखने की स्मृति अब भी पूरी तरह क्षीण नहीं हुई है।

अपनी आयु के चौथे दशक के मध्य में पहुंचने पर जब अनुवाद करने की पेशकश सामने आई तब शायद यह फिर दिमाग के आसपास फटकी तक नहीं कि अनुवाद का कौशल मुझमें है भी या नहीं। ज़ाहिर है कि ये प्रारंभिक प्रयास अटपटे रहे होंगे और उन्हें संपादकों ने संशोधित कर संवार दिया होगा। अधिकांश शुरुआती लेख प्रौढ़ शिक्षा से संबंधित थे। इस कड़ी में पहला लेख संभवतः रॉबी किड का था जो अमरीका के प्रख्यात प्रौढ़ शिक्षाविद थे। रॉबी किड के उस आलेख का एक कथन मन पर कुछ यों खुद गया कि भूले नहीं भूलता। शायद इसलिए क्योंकि उस समय स्वैच्छिक संस्थाएं स्वैच्छिक ही थीं, उनका गैर-सरकारी संगठनों वाला स्वरूप तब तक पूरी तरह अवतरित नहीं हो पाया था। स्वैच्छिक काम के विषय में किड का कथन था : किसी अच्छे काम की शुरुआत करने की पहली आवश्यकता उसके लिए धन व संसाधन जुटाने की नहीं, वरन् दृढ़ संकल्प और स्पष्ट परिकल्पना की होती है। संकल्प नेक हो और परिकल्पना व्यावहारिक तो धन और संसाधन स्वतः जुटते जाते हैं।

इन प्रारंभिक आलेखों के बाद पहली पुस्तक जिसके अनुवाद की जिम्मेदारी मुझे अनायास ही सौंपी गई वह थी - 'तोत्तो चान : अ गर्ल बाय द विंडो'। घटना शायद अस्सी के दशक के मध्य की होगी। हमारे मित्र श्री अरविंद गुप्ता जापान यात्रा पर गए और शिक्षा संबंधी जिस नायाब किताब की चर्चा उन्होंने वहाँ सुनी वह तोत्तो चान थी। पुस्तक का अंग्रेजी अनुवाद तब छप चुका था। उन्होंने उसे खरीदा, पढ़ा और बेहद प्रभावित हुए। भारत लौटने के बाद अपनी जयपुर यात्रा के दौरान उन्होंने पुस्तक का उल्लेख राज्य संदर्भ केंद्र के तत्कालीन निदेशक श्री रमेश थानवी से किया। इस सुझाव के साथ कि उसका अनुवाद हो और अनौपचारिका में उसे धारावाहिक रूप में छपा जाए।

जापान की विख्यात टेलिविज़न कलाकार व बाद में यूनिसेफ की सद्भावना दूत, तेत्सुको कुरोयानागी द्वितीय विश्व युद्ध के पूर्व जापानी शिक्षाविद् सोसाकु कोबायाशी द्वारा 1937 में स्थापित तोमोए गाकुएन स्कूल में अध्ययन करती थीं। युद्ध के दौरान 1945 में तोक्यो में हुई बमबारी में तोमोए जल कर राख हो गया, पर कुरोयानागी के मन पर तोमोए और अपने गुरु कोबायाशी की स्मृतियाँ अमिट रहीं। तोत्तो चान पहले एक पत्रिका में धारावाहिक के रूप में 1979 से 1980 के दौरान छपी। 1982 में कुरोयानागी के ये आलेख पुस्तक के रूप में छपे और उसने जापानी प्रकाशन जगत में नया कीर्तिमान स्थापित किया। किसी महिला, वह भी एक टेलिविज़न कलाकार द्वारा लिखी पुस्तक का 'बेस्ट सैलर' बन जाना जापान के लिए एक अभूतपूर्व घटना थी। इस पुस्तक की 45 लाख प्रतियाँ छपने के पहले ही वर्ष में बिक चुकी थीं।

बहरहाल, थनवीजी ने अनुवाद की जिम्मेदारी मुझे सौंपी, संभवतः इसलिए क्योंकि मेरे पिता उन दिनों अस्वस्थ थे। आंशिक पक्षाघात के कारण वे जीवन में पहली बार पूरी तरह बिस्तर पर थे। आठ साल की बिटिया और लगभग अस्सी बरस के अस्वस्थ पिता की देखरेख का दायित्व मुझ पर देख उन्होंने सुझाया कि मैं घर पर रहते हुए ही सुविधानुसार अनुवाद करूं। पूरी पुस्तक का अनुवाद पहले किया न था इसलिए यह अनुभव अपने आप में खास था ही, पर साथ ही एक दूसरा मीठा अनुभव भी साथ आ जुड़ा। इन कुछ कठिन दिनों में फुर्सत और तसल्ली से बैठ काम कर पाने की सुविधा निकल ही नहीं पाती थी। दिन के किसी भी वक्त बीस-पच्चीस मिनट भी मिलते तो उनके सदुपयोग की जुगत भिड़ानी पड़ती। अरविंद भाई ने किफायत की मजबूरी में ए 4 साइज़ के हर पृष्ठ पर पुस्तक के चार-चार पन्ने जीरॉक्स करवाए थे। भाग्य से तब चालीसिया चश्मा भी नहीं चढ़ा था, सो आँखों को कुछ थकान के सिवा खास असुविधा भी महसूस नहीं हुई।

जिस मीठे अनुभव का जिक्र करना ज़रूरी है वह यह था कि बिटिया और पापा को भी तोत्तो चान की स्कूली जीवन की कथा में रस आने लगा था। सो हर शाम, रात के खाने से पहले, तीन पीढ़ियों की एक अद्भुत गोष्ठी होती। दिन भर जितना हिस्सा अनुदित हो पाता, वह मैं पढ़ कर सुनाती। इसका सबसे बड़ा फायदा यह हुआ कि अनुवाद का दूसरा प्रारूप भी उसी दिन तैयार होता गया। वह यों कि पढ़ कर सुनाते वक्त मैं जहाँ भी अटकती, लड़खड़ाती, या देखती कि बिटिया या पापा बात समझ नहीं पाए हैं, फौरन भांप लेती कि वाक्य को सुधारने या नए सिरे से लिखने की ज़रूरत है। तोत्तो चान के अनुवाद के दौरान अनुदित अंशों को जोर से पढ़ कर किसीको सुनाने और तब संशोधन करने की जो विधि मैंने सीखी उसका उपयोग बाद में कई गंभीर पुस्तकों के अनुवादों के संपादन के दौरान अपनी सखी कवियत्री व चित्रकार तेजी ग़ोवर के साथ किया।

तोत्तो चान का हिन्दी अनुवाद पहले अनौपचारिक में धारावाहिक व तब पलाश (मध्य प्रदेश के शिक्षा विभाग की पत्रिका) में विशेषांक के रूप में छपा। इसके बाद जब लोक जुम्बिश कार्यक्रम में किताबों की खरीद की जा रही थी तो किसीने उसकी कुछ हज़ार प्रतियाँ छाप डालीं। अंततः जब नेशनल बुक ट्रस्ट ने 1996 में इसका हिन्दी अनुवाद छपा और अधिक लोगों के हाथ वह पहुंचा, तो कई लोगों को यह भ्रांति हुई कि मैंने यह अनुवाद कुरोयानागी की मूल जापानी पुस्तक से किया होगा। मौखिक रूप से तो अपने मित्रों और परिचितों को कई बार बता चुकी हूँ कि दुर्भाग्य से मैं जापानी भाषा से पूरी तरह अनभिज्ञ हूँ। मैंने यह अनुवाद डॉरोथी ब्रिटोन के अंग्रेजी अनुवाद से ही किया था। कुरोयानागी ने 1984 में अपने संशोधित आमुख में डॉरोथी के अनुवाद का उल्लेख करते हुए लिखा था कि 'उनका बेहतरीन अनुवाद उसी लय-ताल और भावनाओं को संजोए हुए है जो मूल कृति में हैं।' उन्होंने यह भी जोड़ा कि डॉरोथी का अनुवाद जापान में

सबसे ज़्यादा बिकने वाली अंग्रेज़ी पुस्तक सिद्ध हुई। और उसकी 4 लाख प्रतियां बिकीं। हिन्दी अनुवाद के विषय में ऐसा कोई आंकड़ा मेरे पास नहीं है, सिवा इसके कि 2011 में इस संस्करण की आठवीं आवृत्ति छप चुकी थी।

तोतो चान के बाद गत दो दशकों में कई पुस्तकों का अनुवाद करने का सौभाग्य मिलता रहा। इनमें अनेक ऐसी पुस्तकें थीं जो शिक्षा के क्षेत्र में 'वर्ल्ड क्लासिक्स' में गिनी जाती हैं। सिल्विया एशटन वॉर्नर की 'टीचर', जॉर्ज डेनिसन की 'लाइव्स ऑफ चिल्ड्रन', जॉन होल्ट की 'हाऊ चिल्ड्रन फेल', 'एस्केप फ्रॉम चाइल्डहुड' और 'व्हॉट डू आई डू मनडे' (अप्रकाशित), तथा ए.एस. नील की 'समरहिल'। इसके अलावा कुछ ऐसी पुस्तकें भी अनुदित कर सकी जो संभवतः उतनी विख्यात नहीं हैं पर शिक्षा जगत् में उन लेखकों के अद्वितीय प्रयोगों का अद्भुत दस्तावेज हैं। इनमें पहली है जुलिया वेबर गॉर्डन की 'माय विलेज स्कूल डायरी', दूसरी डेनियल ग्रीनबर्ग की 'फ्री एटलास्ट :सडबरी वैली स्कूल'। याद आता है कि सिल्विया, डेनिसन तथा होल्ट की एक पुस्तक का अनुवाद मध्य प्रदेश की संस्था किशोर भरती के 'चिल्ड्रन्स एक्टिविटी प्रोग्राम' के लिए किया था। उन दिनों तेजी ग्रोवर इस कार्यक्रम को संभालती थीं और उन्होंने शिक्षा की श्रेष्ठ पुस्तकों को चिन्हित कर उनका तर्जुमा करवाने का बीड़ा उठाया था। अरविन्द भाई की प्रेरणा भी इसमें शामिल थी।

शिक्षा से जुड़ी दो अन्य पुस्तकें, जिन्होंने अनुवाद करते समय मन पर अपनी छाप छोड़ी और खूब सोचने की सामग्री दी, का उल्लेख करने का लोभ हो रहा है। दोनों ही अब तक प्रकाशित नहीं हो पायीं हैं। इनमें पहली रचना पॉरोमेश आचार्य की है। ब्रिटिश राज की स्थापना के समय बंगाल की देशज शिक्षा का जो स्वरूप था, उसकी शोध आचार्यजी ने की और अपने शोध ग्रंथ को बांग्ला में ही लिखा। इस कारण क्योंकि उन्हें लगा कि अंग्रेज़ी में लिखने पर वह बंगाल के एक सीमित वर्ग को ही उपलब्ध हो सकेगी जो उचित न होगा। बांग्ला लिपि वर्षों पहले कोलकाता में अपनी प्राथमिक शिक्षा के दौरान सीखी थी। बांग्ला बोलने के अवसर तो मिलते रहे थे पर उसे पढ़ने के नहीं। अनुवाद अंग्रेज़ी से हिन्दी में ही करती रही थी। सो, बांग्ला के दुरुह संयुक्ताक्षरों से खूब जूझना पड़ा। एकलव्य की मेरी मित्र टुलटुल बिश्वास की मदद न मिली होती तो शायद हताशा में हथियार डाल देती।

दूसरी पुस्तक जो मुझे बेहद महत्त्वपूर्ण भी लगती है, कमला मुकुंदा की है। कमला सेंटर फॉर लर्निंग, बंगलूरु में काम करती हैं। उनकी रचना 'व्हॉट डिड यू आस्क इन स्कूल टुडे' बाल मनोविज्ञान पर है। कमला ने जब सेंटर फॉर लर्निंग में काम करना शुरू किया तो पाया कि शिक्षक और बच्चों के माता-पिता के मन में तमाम ऐसे सवाल रहते हैं जिन्हें परंपरागत रूप से मनोवैज्ञानिक संबोधित करते रहे हैं, उन पर शोध भी करते रहे हैं। पर वे जिस भाषा में उन सवालों के जवाब देते हैं वह बच्चों के माता-पिता तो क्या प्रशिक्षण प्राप्त शिक्षकों तक के पल्ले नहीं पड़ती। सो कमला ने यह बीड़ा उठाया और सरल-सुगम भाषा-शैली में उपरोक्त किताब की रचना की। एकलव्य, भोपाल से उसका प्रकाशन शीघ्र होने वाला है।

इन शिक्षाविदों के शिक्षा-दर्शन व दृष्टि को हिन्दी भाषी पाठकों, खासतौर से स्कूली शिक्षकों, को उपलब्ध करवाने का जो महती प्रयास तमाम लोगों ने किया और आज भी कर रहे हैं, उसमें अंशदान कर पाने का जो संतोष मुझे मिला वह आज भी मेरी सबसे बड़ी पूंजी है। इन पुस्तकों को दरअसल कितने शिक्षकों/पाठकों ने पढ़ा, उनको इनसे कुछ प्रेरणा मिली या नहीं, अपने शिक्षा कर्म में उन्हें कोई मदद मिली या नहीं, वे कुछ सार्थक तलाश पाए या नहीं यह जान पाने का कोई उपाय मेरे पास नहीं था, न आज है। पर इतना ज़रूर कह सकती हूँ कि आज शिक्षा के नाम पर जो 'रटन्त विद्या' और परीक्षा आधारित

मूल्यांकन का प्रचलन है, उससे भिन्न, वैकल्पिक पर वास्तविक शिक्षा मुहैया करवाने की चेष्टा करने वाले उपरोक्त 'गुरुओं' से मेरा परिचय अनुवाद कर्म के कारण ही हो सका। अन्यथा स्कूली शिक्षा के विषय में मेरे निजी अज्ञान का क्षेत्र आज और भी बड़ा और भारी होता।

शिक्षा से जुड़ी पुस्तकों के अनुवाद के अलावा बाल साहित्य के अनुवाद का सुखद सौभाग्य भी मिला। इस क्रम में कुछ अंग्रेजी और दो बांग्ला की रचनाओं को अनुदित करने का मौका मिला। इस प्रकार के अनुवाद का सुख भिन्न ही होता है। इस कड़ी में मेरी चहेती एक पुस्तक थी श्री सुकुमार रॉय की रचना 'हॉजोबॉरोलॉ'। बचपन में जिस लेखक, कवि व चित्रकार की रचनाएं पढ़-सुन-देख कर हंसी से लोटपोट हुआ करती थी, और तब बड़े होने पर हिन्दी में बच्चों के लिए हास्य रचनाओं की कमी पर दुखी, उनकी किताब का अनुवाद अपनी बुजुर्ग मित्र मुकुलिका सेन के आग्रह पर किया था। मुकुल दीदी तब आईएस पद से सेवा निवृत्त हो चुकी थीं और मेरी ही तरह सुकुमार रॉय को बेहद पसंद करती थीं। एकलव्य ने सहर्ष हॉजोबॉरोलॉ का अनुवाद 'ऊल-जलूल' शीर्षक से छापा था। ऊल-जलूल को छापते समय एकलव्य ने बड़ी सूझबूझ से अनुवाद के अंत में लेखक परिचय भी छापा जो सुकुमार रॉय के पुत्र सुविख्यात फिल्मकार सत्यजीत रॉय ने स्वयं लिखा था।

बाल साहित्य के अनुवादों में ताज़ा अनुवाद नॉर्वीजी बाल साहित्यकार थूरब्योन एग्नर की किताब का है। एग्नर की मूल नॉर्वीजी रचना के अंग्रेजी अनुवाद का शीर्षक था 'द्वैन रॉबर्स केम टू कार्डिमम टाउन'। एग्नर की यह रचना नॉर्वे में 1955 में छपी और तब से ही लोकप्रिय रही है। पुस्तक के हिन्दी अनुवाद 'जब लुटेरे इलायचीपुर आये' के विमोचन के दौरान कुछ ऐसे नॉर्वीजी स्त्री-पुरुषों से मुलाकात हुई जिनकी बचपन में उसे चाव से पढ़ने और उसका रस लेने की स्मृतियां आज तक ताज़ा हैं। पुस्तक के रसीले गद्य के अलावा उसके दो अन्य आकर्षण हैं। एक तो एग्नर के अद्भुत चित्र जो बच्चों ही नहीं वयस्कों का भी मन मोहते हैं। दूसरे उसकी कविताएं। लगभग सभी प्रमुख पात्रों के गीत हैं जिनकी स्वर-लिपि तक मूल पुस्तक और उसके अंग्रेजी अनुवाद में दी गई है। नॉर्वीजी मित्रों ने बताया कि गर्मियों में कई शहरों में इनकी प्रस्तुतियां की जाती हैं। इस अनुवाद में सबसे बड़ी समस्या इन गीत-कविताओं को लेकर ही थी। कविता में मेरी कोई गति नहीं है यह जानती ही थी। ज़ाहिर था कि छंदबद्ध कविताएं लिखने में दक्ष किसी कवि मित्र का सहारा लिए बिना पुस्तक के साथ न्याय नहीं हो सकता था। विरासत फाउन्डेशन के विनोद जोशी ने तब श्री गोपाल प्रसाद मुद्गल का नाम सुझाया। उनके लिखे गीतों ने अनुवाद में प्राण फूंक दिए। यह कहने में संकोच नहीं कि उनके रचे गीत अंग्रेजी पाठ पर आधारित होने के बावजूद उनसे बेहतर बन पड़े हैं।

यह प्रश्न कभी-कभार मुझसे भी पूछा गया कि अनुवाद कैसे किया जाता है, या 'अच्छा' अनुवाद कैसे किया जाता है ? मुझे आज तक इन सवालों के सटीक जवाब सूझे नहीं हैं। उत्तरों की तलाश मुझे भी रही है। पर 'अच्छे' अनुवाद को लेकर एक निजी मान्यता सामने रखने का कई बार साहस किया है जिसकी अक्सर प्रतिकूल प्रतिक्रिया ही मिली है। वही साहस एक बार फिर से करती हूँ, इस आशा के साथ कि शायद कोई सुधि पाठक मान्यता को खारिज भी करे तो कुछ ऐसे तर्कों के साथ कि हमारी साझी समझ स्पष्ट हो सके। तो निजी मान्यता यह है कि जिस लेख-आलेख, कथा-उपन्यास का अनुवाद किया जा रहा हो वह जितनी सरल-सरस-सुंदर भाषा-शैली में होगा उसका तर्जुमा उतना ही सरल-सरस और सुंदर बन पड़ेगा। दूसरे शब्दों में 'अच्छे' अनुवाद के श्रेय का अधिकांश भाग मूल लेखक को ही जाना चाहिए।

तो विवाद यहीं शुरू हो जाता है, क्योंकि सामने वाला तब यह कहता है कि : 'वाह! बड़ी चतुर हैं आप। बड़ी सिफत से कमज़ोर अनुवाद का ठीकरा भी मूल लेखक के मथे फोड़ डाला।' पर मैं दरअसल श्रेय

साझा करने की ही बात कर रही थी, अपनी भाषागत समझ और कमजोरियों को कमतर दर्शाने की नहीं। अंग्रेज़ी से अनुवाद करते समय, खासकर जब 'कॉम्प्लैक्स' और 'कम्पाउन्ड' वाक्य अनुवादक के सामने हों तो एक भारी द्वन्द्व स्वतः उपस्थित हो जाता है। लेखक की भाषा-शैली का सम्मान करते हुए उस वाक्य को अपूर्ण विराम (कोलन जो अंग्रेज़ी में बात के विस्तार से पहले काम में लिया जाता है) तथा अपूर्ण अर्ध विराम (सेमी कोलन जब अंग्रेज़ी में बात को कई टुकड़ों में रखा जाता है) के साथ अनुदित किया जाए, या फिर खड़ी पाई का उपयोग कर उन लम्बे व दुरुह वाक्यों को खण्डित कर दिया जाए। अनुवादक और संपादक इस बारे में एकमत नहीं हैं। कई संप्रेषणीयता को सर्वोपरि मान मूल लेखक की भाषा-शैली को गौण मानते हैं, तो दूसरे भाषा-शैली का उचित सम्मान करते हुए विचारों को यथासंभव प्रभवी रूप से संप्रेषित करने की सलाह देते हैं, फिर चाहे वाक्य विन्यास को हिन्दी के अनुरूप कुछ संशोधित ही क्यों न करना पड़े।

जो समस्या ऐसे में अनुवादक के सामने आती है वह यह है कि, मूल लेखक की भाषा-शैली को नज़रअंदाज़ करते ही वह पुस्तक/आलेख न केवल अपना मूल आकर्षण खोने लगता है, बल्कि अपनी 'मुरकियां' और 'लयकारी' को खो कुछ सपाट-सा बन जाता है। एक अर्थ में वह रचना मूल लेखक की कुछ कम और अनुवादक की कुछ अधिक बनने लगती है। दूसरी ओर विचारों का संप्रेषण ही तो अनुवाद का प्रयोजन है, अगर वह ही न हो सका तो अनुवाद ही निरर्थक हो जाता है। तो अनुवादक के सामने चुनौती यह है कि वह लेखक की भाषा-शैली को साधने की चेष्टा के साथ ही साथ उसके मन्तव्य को सटीकता से संप्रेषित करने की चेष्टा करे। ज़ाहिर है कि इस प्रयास में हर अनुवादक हमेशा सफल नहीं हो पाता, साथ ही अनुवादकों में से कुछ दूसरों से शायद अधिक सफल सिद्ध होते हैं। एक बात और, अनुवादकों की सफलता में संपादकों का जो योगदान होता है, उसे अधिकांश अनुवादक अक्सर पहचानते-स्वीकारते नहीं हैं। सो आज रमेश थानवी, स्वर्गीय हरीश भादानी, तेजी ग़ोवर, विश्वंभर, टुलटुल बिश्वास और रुस्तम सिंह जैसे मित्रों की मदद को सार्वजनिक रूप से स्वीकारने और उनके प्रति आभार प्रकट करने का अवसर गंवाना नहीं चाहती। इनकी संपादकीय दक्षता के बिना मेरे द्वारा अनुदित किताबों का स्तर कमतर ही रहता।